



EDITORIAL

Bug-os kapagsik nga paslawon ang brutal nga Oplan Kapayapaan

Sadtong 2017, tuman ka bugalon nga gindeklarar ni Rodrigo Duterte kag sang Armed Forces of the Philippines (AFP) nga lubos nila nga lutuson ang Bagong Hukbong Bayan (BHB) sa 2018 sa idalum sang Oplan Kapayapaan. Mas ambisyoso ini kumparar sa lubos nga napaslawan nga deklarasyon nga “himuon nga wala’y pulos ang BHB” sa idalum sang Oplan Bayanhimihan (2011-2016) sang nagligad nga rehimeng Aquino.

Pareho sang tanan nga nagtaliwan nga kontra-rebolusyonaryong gera sang pagtapna halin pa sa panahon ni Marcos, mapaslawan si Duterte kag ang iya Oplan Kapayapaan nga maagum ang deklaradong ambisyon sini. Ang handum sang banwa para sa hustisya sosyal, tunay nga demokrasya kag pungsodnon nga kahilwayan indi matapna anuman kabaskog ang armadong brutalidad ni Duterte para pangapinan ang interes sang mga mapiguson kag mapanghimulos.

Sa desperasyon nga lutuson ang armadong pagbato sang pumuluyong Pilipino, ginapapasingki ni Duterte ang kontra-rebolusyonaryong gera gamit ang bilog nga armadong makinarya sang

estado. Ginagamit ni Duterte kag sang AFP ang taktika sang malaparan nga okupasyon sang mga barangay sa kaumhan kag pagkugmat kag pakusog sa pumuluyo. Katuyuan sini nga tapnan ang paghimakas sang masang mangunguma kag mga pumuluyong minorya para sa duta, hatagan-dalan ang interes sang dumuluong nga mga daku nga korporasyon kag mga plantasyon kag balabagan ang pagpasakup sang masa sa armadong paghimakas kag pagsuporta sa hukbong bayan.

Kadungan sini, sa mga lugar nga pangunahon ginakonsentrahan sang AFP, nagalunsar ang mga yunit sini

“Oplan Kapayapaan...,” sundan sa pahina 2

Bag-o nga tukod nga batalyon, ginbunalan sang BHB-Isabela

GINBUNALAN SANG Bagong Hukbong Bayan-Central Isabela (Reynaldo Pinon Command o RPC) ang 95th IB, isa sa mga bag-o nga tukod nga batalyon sang AFP, nga ara sa idalum sang 5th ID.

Naglab-ot sa 12 ang napatay kag tatlo ang napilasan sang ambuson sang mga Pulang hangaway ang isang platoon ng 95th IB sa Barangay Sindon Bayabo, Ilagan City sadtong Agosto 16, alas-5 sang aga. Lakip sa mga napatay amo si Sgt. Junie Iyadan. Nakaagaw sang isa ka R4 assault rifle kag 10 magasin ang BHB halin sa ambus. Bilang balos, nagpaulan sang bomba kag bala halin sa duha ka helikopter ang AFP. Nagtuga ini sang

“95th IB...,” sundan sa pahina 4

"Oplan Kapayapaan...", *halin sa pahina 1*

sang mga operasyon pagdumog o mga "focused military operation" gamit sang sobra kadamu nga pwersa batuk sa mga yunit sang BHB. May mga operasyon nga ginadiriher sa lebel sang dibisyon ukon *area command* kag nagapahulag sang batalyon nga mga pwersa pangmaniobra para ihamulag kag salakayon ang yunit o mga yunit sang BHB sa lugar. Nagagamit sang mga *drone* para sa sarbeylans. Nagagamit ini sang mga helikopter kag nagapanganyon para kugmaton ang pumuluyo.

Sa tuyo nga sakupon ang tanan nga prenteng gerilya kag mga erya nga sakup sang teritoryo ukon ginahulagan sang rebolusyonaryong kahublagan, nagalagas si Duterte nga dugang nga padakuon ang AFP. Nagtukod ang AFP sang 10 bag-o nga batalyon para sa kabilugan nga 97 batalyon. Target sini nga makarekrut sang 15,000 suldado tubtub katapusan sang tuig kag gina-engganyo sang promisa nga dugang nga sweldo. Nagakadasma si Duterte nga makakuha sang nagkalainlain nga armas sa US kag iban pang pungsod. Nagapangu-

tang siya agud makabakal sang dugang nga mga baril, bala, helikopter, mga *rocket*, bomba kag iban pang mga armas.

Sa pihak sang pagpaigting sang todo-gera, wala sang liwan nga maabtan si Duterte kag ang AFP kundi lubos nga kapaslawan sa tuyo nga tapnaon ang rebolusyonaryo nga armadong pagbato.

Tuman ka hitad ang pwersa sang AFP. Nakadeploy sa Mindanao ang 75 batalyon, 34 sa mga erya sang Moro kag 41 batuk sa BHB. Sa sini, may 20-25 batalyon lang ang nakadeploy sa Luzon kag Visayas nga nagahatag sa BHB sa mga rehiyon nga ini sang malapad nga ligwa para makamaniobra, makapalapad kag makapabaskog.

Pati sa ginalunsar nga mga operasyong pagdumog sa pila ka rehiyon sa Mindanao, masaranggan lang sang AFP nga magkonsentra sang isa ka batalyon sang mga tropa pangmaniobra para sakupon ang pila ka magkaingod nga punsok sang mga baryo. Ang iban sini nga mga tropa pangkombat paisa-isa nga iskward nga nakalapta sa mga baryo sa sakup sang

mga prenteng gerilya sang BHB kon sa diin bulnerable sila sa anihilasyon sang mga platoon sang BHB. Mas madamu pa nga baryo ang wala sang presensya sang AFP— pamatuod nga indi nila sarang nga sakupon ang tanan nga baryo sa tanan nga tion.

Tuman nga nakapoy ang mga upisyal kag tropa sang AFP sa pag-saylu-saylo kag wala-bugto nga mga operasyon sa prente nga permi namang nga napaslawan.

Nagakabangkarote ang gubyrno ni Duterte. Nagtimbuok sang masobra 30% ang depisito sa badyet sining Enero-Hulyo. Para magbakal sang bag-o nga mga armas, labi sini nga ginalumos sa utang ang pungsod. Sa halambalanon sang pondo kag pulitika, indi sini sarang nga adlaw-adlaw manganyon ukon paluparon ang mga helikopter para maghulog sang bomba. Dugang diri, napun-an sang korapsyon ang militar. Nagaimbento sang listahan sang mga "surenderee" ang mga upisyal para mabulsa ang pondo para sa "integrasyon." Gina-kaltasan nila pati ang pondo para sa operasyon sang mga tropa.

Sa estratehikong paglantaw, wala'y pulos ang paggamit ni Duterte kag sang AFP sang moderno nga mga armas. Indi masaranggan sang mga bomba kag *rocket* nga patagon ang mga bukid bisan mga yunit sang BHB nga batid sa paggamit sang taktika nga gerilya kag nagaangkon sang madalom kag malapad nga suportang masa.

Mapaslawan si Duterte sa ambisyon niya nga lutuson ang BHB bangud sobra siya nga nahamulag sa pumuluyong Pilipino. Samtang labi nga nangin mapintas kag brutal ang armadong pagtapna, labi man niya nga ginaduso ang pumuluyo nga magarmas kag magbato. Sa idalum sang Oplan Kapayapaan, wala-tuo ang mga paglapas sa tawhanong kinamatarung. Adlaw-adlaw linibo nga pumuluyo ang ginakugmat, ginapwersa kag ginapamahug sang mga pasistang suldado nga nagasakup sa ila mga baryo.

Ginaabuso sang mga upisyal sang AFP ang ila gahum sa arbitraryo nga

 <p>Bolyum XLIX No 17 Setyembre 7, 2018</p> <p>Ang <i>Ang Bayan</i> ay inilalabas sa wikang Pilipino, Bisaya, Iloko, Hiligaynon, Waray at Ingles.</p> <p>Tumatanggap ang <i>Ang Bayan</i> ng mga kontribusyon sa anyo ng mga artikulo at balita. Hinihikayat din ang mga mambabasa na magpaabot ng mga puna at rekomendasyon sa ikauunlad ng ating pahayagan.</p> <p>  instagram.com/sine.proletaryo  @prwc_info  fb.com/groups/cppinformationbureau  cppinformationbureau@gmail.com </p>	<h2 style="text-decoration: underline;">Unod</h2> <p>Editorial: Bug-os kapagsik nga paslawon</p> <table border="0"> <tr> <td>ang brutal nga Oplan Kapayapaan</td> <td style="text-align: right;">1</td> </tr> <tr> <td>95th IB, ginbunalan sang BHB</td> <td style="text-align: right;">1</td> </tr> <tr> <td>2 ka operasyong mina, ginparalisa</td> <td style="text-align: right;">4</td> </tr> <tr> <td>10 M16, nakumpiska halin sa Lapinig</td> <td style="text-align: right;">5</td> </tr> <tr> <td>Pagpamomba sa Mindanao</td> <td style="text-align: right;">5</td> </tr> <tr> <td>Madasig nga krisis sa ekonomya</td> <td style="text-align: right;">6</td> </tr> <tr> <td>Ibasura ang OLBARRM—MRLO</td> <td style="text-align: right;">7</td> </tr> <tr> <td>Martsa sang mga mamumugon</td> <td style="text-align: right;">8</td> </tr> <tr> <td>Pagbawi sa dutang anestral</td> <td style="text-align: right;">8</td> </tr> <tr> <td>Pagpanghalit sa militar kag pulis</td> <td style="text-align: right;">9</td> </tr> <tr> <td>Krisis sa bugas kag pagkaon</td> <td style="text-align: right;">11</td> </tr> <tr> <td>Masaker sa India</td> <td style="text-align: right;">12</td> </tr> <tr> <td>Pagtingub sa Colombia</td> <td style="text-align: right;">13</td> </tr> </table>	ang brutal nga Oplan Kapayapaan	1	95th IB, ginbunalan sang BHB	1	2 ka operasyong mina, ginparalisa	4	10 M16, nakumpiska halin sa Lapinig	5	Pagpamomba sa Mindanao	5	Madasig nga krisis sa ekonomya	6	Ibasura ang OLBARRM—MRLO	7	Martsa sang mga mamumugon	8	Pagbawi sa dutang anestral	8	Pagpanghalit sa militar kag pulis	9	Krisis sa bugas kag pagkaon	11	Masaker sa India	12	Pagtingub sa Colombia	13
ang brutal nga Oplan Kapayapaan	1																										
95th IB, ginbunalan sang BHB	1																										
2 ka operasyong mina, ginparalisa	4																										
10 M16, nakumpiska halin sa Lapinig	5																										
Pagpamomba sa Mindanao	5																										
Madasig nga krisis sa ekonomya	6																										
Ibasura ang OLBARRM—MRLO	7																										
Martsa sang mga mamumugon	8																										
Pagbawi sa dutang anestral	8																										
Pagpanghalit sa militar kag pulis	9																										
Krisis sa bugas kag pagkaon	11																										
Masaker sa India	12																										
Pagtingub sa Colombia	13																										
<p>Ang <i>Ang Bayan</i> ay inilalathala dalawang beses bawat buwan ng Komite Sentral ng Partido Komunista ng Pilipinas</p>																											

paghimo sang listahan sang mga tawo nga kinahanglan magpa-”clear” kag pagpilit sa ila nga “magsurender” bisan pa nga wala sang ebidensya nga sila mga katapu sang BHB. Wala sang pormal nga kaso nga ginapasaka sa korte. Madamu ang natiplang nga magtambong sa pagtilipon para kuno manghatag sang pondo o serbisyo nga sa kaulihan paggwaon sa midya nga mga “NPA surenderee.”

Lampas na sang tunga sa tuig, wala pa sang mapakita nga mayor nga kadalagan ang AFP sa idalum sang Oplan Kapayapaan. Ang solo nga igapabugal sang AFP amo ang ginasing sini nga masobra 4,000 nga “nasurender” nga sa kamatuoran mga biktima sang wala’y pili nga pagpamahug kag pagpamwersa sang AFP. Sa isa ka tian ginadeklarar sang militar ang mga “development ready area” pero paliwat-liwat naman nga ginapanginwala sang ginalunsar nga taktikal nga opensiba sang BHB sa lugar.

Sa kamatuoran, sige-sige nga nakalunsar ang BHB sang nagapadamu nga mga taktikal nga opensiba. Lakip diri ang mga ginlunsar sini lang sang BHB sa Luzon kag Visayas pareho sang sa Ilocos Sur, Isabela, Mountain Province, Rizal, Quezon, Batangas, Albay, Mabaste, Northern Samar, Capiz kag Iloilo.

Sa pihak sang pagpakat sang halos 50% sang tropa sini batuk sa BHB sa Mindanao, padayon nga nakalunsar ang BHB sang mga taktikal nga opensiba kag iban pang aksyon sa lima ka rehiyon sini sa Mindanao. Padayon sini nga ginapatuman ang mga layi kag pagsulundan sang demokratikong gubyrno sang banwa sa halambalanon sang ekonomya, kapalibutan kag iban pa.

Sa maabot nga binulan, ang nagapasunson kag nagapamadamu kag nagapadaku nga mga taktikal nga opensiba sang BHB sa bug-os nga pungsod pat-ud nga labi nga mahitad ang mga pwersa sang AFP.

Sa pagpanguna sang Partido, lubos nga paslawon sang BHB ang Oplan Kapayapaan ni Duterte subong nga tuig. Matigayon ini sang BHB

paagi sang pagsunod sa linya sang lapnagon kag maigting nga pagpakig-away gerilya base sa nagapalapad kag nagapadalum nga baseng masa.

Dapat maghimud-os kag mangin handa sa kabudlayan kag sakripisyo ang tanan nga Pulang kumander kag hangaway sang BHB sa atubang sang kontra-rebolusyonaryong brutalidad sang gera ni Duterte. Dapat permi nga mataas ang diwa nga mapang-away agud upangan ang maitom nga padihot sang kaaway sa tanan nga tian, panahon kag kahigayunan.

Matutom nga pabaskugon ang Partido sa sulod kag tanan nga lebel sang BHB. Dapat hugot nga pamunuan ang Partido ang BHB sa tanan nga bahin nga pagtungod sini sang mga hilikuton sa militar kag pulitika. Dugang nga pabaskugon ang BHB. Sige-sige nga magrekrut kag maghanas sang bag-o nga mga Pulang hangaway.

Sa tanan nga kahigayunan kuhaon ang inisyatiba kag paslawon ang mga opensiba sang kaaway. Padayon nga pauswagon ang pagka-lantip sa pag-adaptar sang mga taktikang gerilya, pagkonsentrar kag paglapta, madasigan nga pagsaylu-saylo, paggamit sang pagpanglansi agud pasumbagon sa hangin ang manipis nga nakalapta sini nga mga pwersa.

Maukod nga bantayan kag tun-an ang mga plano nga opensiba sang kaaway sa lebel sang dibisyon kag brigada. Hugot nga himuon ang mga taktika, plano kag koordinasyon sa lebel sang rehiyon kag subrehiyon. Dapat hugot nga sundon sang tanan nga yunit sang BHB ang mga katungdanan nila sa balayon sang kabilugan nga plano.

Ilunsar ang mga taktikal nga opensiba sa bilog nga pungsod nga may husto nga balanse sang mga punitibo kag anihilatibong mga operasyon. Hatagan-tum-ok ang mga opensiba nga may katuyuan nga makaagaw sang armas halin sa kaaway.

Dapat makahason nga pukawon, organisahon kag pahulagon sang BHB ang milyun-milyon nga masang mangunguma kag mga minoryang pumulyo kag paigtingon ang mga antipyu-

dal kag iban pang pang-ekonomya nga paghimakas para pauswagon ang pangabuhian labina sa atubang sang krisis. Pataason ang ila anti-imperyalista nga kamuklatan paagi sa paghayag sa mga interes sang mga daku nga dumuluong nga kapitalista nga nagalapak sa ila kaayuhan. Aktibo nga pahulagon ang masang mangu-nguma sa inaway banwa.

Lubos kapagsik nga isulong ang mga anti-pasista nga paghimakas. Sa kaumhan, malig-on nga batuan ang okupasyon sang militar sa mga komunidad. Pamatukan ang kampanya sang pagkugmat, pagpamahug kag pagpamilit sa masang mangunguma nga “magsurender.” Ulu-lupod nga maghulag batuk sa “surrender list” sang AFP nga sa kamatuoran listahan sang target sang pagtapna o likidasyon sang AFP, bagay nga lapas sa ginasaad sang internasyunal nga layi nga nagahatag-proteksyon sa mga sibilyan, kag illegal bisan sa idalum sang reaksyonaryong layi. Tinguhaon nga labing mapagsik nga isulong ang mga paghimakas pang-ekonomiko sa panahon sang militarisasyon, ipamilit ang lehitimo nga mga demanda kag ia-ngot sa anti-pasistang pagbato.

Sa kasyudaran, kadungan sang pagpasulong sang paghimakas demokratiko sang nagkalainlain nga sektor, aktibo nga ihayag ang pasista nga pagpanghalit sang AFP sa kaumhan, labina ang armadong pagtapna kag pag-istrikto batuk sa mga sibilyan. Palanugon ang singgit para tapuson ang layi militar sa Mindanao kag pagginahum sang militar sa bilog nga pungsod.

Ipakita nga husto kag matarung ang armadong pagbato sang masa para pangapinan ang ila duta kag isulong ang ila interes. Labi pa nga padasigon ang pagrekrut sang mga mamumugon sa BHB, amo man sang mga estudyante, iban pang mga intelektwal kag demokratikong sektor.

Labi nga palaparon ang paghiliusa batuk sa pasismo kag tiraniya ni Duterte. Pahulagon ang bilog nga banwa para pukanon ang iya rehimen. AB

mabaskog nga kahadlok sa pumulu-
yo kag naghali sa ila pangabuhian.
Duha ka karabaw ang napatay.

Antes sini, gindisarmahan sang
mga Pulang hangaway ang mga mi-
yembro sang Task Force Kalikasan
(TFK) sa Sindon Highway sa pareho
nga barangay sadtong Agosto 14,
alas-9 sang gab-i. Ang TFK ang na-
gapanguna sa pagpangahoy kag
nagahimulos sa mga resorsa sang
Sierra Madre. Nagapangumpiska
ang mga tinawo sini sang troso para
ibaligya kag manginpulos sa kita
halin diri. Nagapangilkil man ang
mga ini sa madakpan nila nga mga
magagmay nga manugtoso sang
tubtub P2,000 kada byahe samtang
P10,000 naman ang ginasukot nila
sa mga nagapang-uway.

Gin-aresto man sang BHB-
Central Isabela sa pareho nga hay-
wey si PO2 Danilo Maur samtang
ginabyahe niya ang 3,000 *boardfeet*
sang ilegal nga troso sadtong Agosto
15, alas-11 sang gab-i. Isa ka aktibo
nga ahente sang paniktik si Maur.
Ginagamit niya nga prente ang
pagpangahoy kag pagtinda para
maniktik sa mga teritoryo sang
gubyerno sang banwa. Maluwas diri,
kilala siya nga manugpangilkil sa
iban nga manugtoso kag manug-u-
way. Nakumpiska sa iya ang isa ka
pistola nga .45.

Gindeklarar nga POW o *prisoner*
of war si Maur samtang ginaimbes-
tigahan sa iya mga krimen sa banwa.
Ginhilway siya makaligad ang tatlo
ka adlaw nga imbestigasyon. Bolun-
taryo siya nga nangako nga untaton
niya ang pagpaniktik sa banwa kag
mga kriminal nga aktibidad. Ginpasa
siya sa iya pamilya sadtong Agosto
19 sang alas-2 sang hapon.

Samtang, naglunsar man sang
armadong aksyon ang mga yunit
sang BHB sa nagkalainlain nga ba-
hin sang pungsod.

Ilocos Sur. Gin-atake sang
BHB-Ilocos Sur (Alfredo Cesar, Jr
Command o ACC) ang hedkwarters
sang 81st IB sa Barangay Bugbuga,
banwa sang Sta. Cruz sadtong gab-i
sang Agostso 9. Suno kay Maglaya,

Operasyon sang 2 kumpanya sa mina, ginparalisa sang BHB

GINPARALISA SANG BAGONG Hukbong Bayan (BHB) ang mapangwa-
sak nga operasyon sang duha ka daku nga kumpanya sa pagmina sad-
tong Agosto sa mga banwa sang Las Nieves, Agusan del Norte kag San
Mateo, Rizal.

Isa ka *dredger* (barko nga gi-
nagamit sa pagmina sang *black*
sand kag iban pang mineral sa
Agusan River) ang ginsunog sang
isa ka yunit sang BHB sa Purok 1-
B, Barangay Lingayao, Las Nieves
sadtong Agosto 24 sang gab-i.
Ginsulod sang mga Pulang hanga-
way ang *dredger* nga nakadungka
sadto sa pangpang. Ginpapanaog
nila ang apat ka tripulante lakip
ang kapitan sang *dredger*. Gindi-
sarmahan nila sang uyat nga *shot-*
gun ang isa ka gwardya antes gin-
sunog ang barko.

Ginapanag-iyahan sang Green
Ark Dynamic Resources Corpora-
tion ang nasambit nga *dredger*.
Ang operasyon sini nagapangguba
sa Agusan River. Nagapruseso
man ang korporasyon nga ini sang
mga higko halin sa pagmina paba-
lik sa Agusan River.

Samtang, ginparalisa sang
BHB-Rizal sadtong Agosto 12 ang
makinarya sang Monte Rock Cor-
poration, isa ka kumpanya sang

quarry nga imbwelto sa mapang-
guba nga pagmina sa Barangay
Guitnang Bayan 2, San Mateo,
Rizal.

Suno sa BHB-Rizal, ang duha
ka oras nga reyd amo ang aksyon
nga pagsilut batuk sa kumpanya
nga pila ka tuig na nga nagamina
sang bato sa mabukid nga bahin
sang Rizal. Ang mga operasyon si-
ni nagatuga sang lapnagon nga
pagbaha indi lang sa San Mateo
kundi pati sa mga syudad sang
Marikina kag Metro Manila. Gin-
lunsar ang reyd matapos ang lap-
nagon nga pagbaha sa San Mateo
bangud sa Bagyong Karding.

Ginsamad sang BHB ang walo
ka *dump truck*, duha ka buldoser,
duha ka *payloader*, apat nga
backhoe, apat nga *van* kag mga
gamit-upisina. Gindisarmahan
man nila ang mga gwardya sang
kumpanya. Nakuha sa ila ang duha
ka *shotgun*, tatlo ka pistolang I.38
kag lima ka radyo pangkomunika-
syon.

AB

tagapamaba sang ACC, isa ka upi-
syal ang napatay kag isa ka suldado
ang napilasan sa atake.

Siling ni Malaya, ang 81st IB
bantog sa pagpang-abuso sini sa
mga sibilyan samtang nagatigayon
sang "community support service."
Nagaserbi man sila nga mga
gwardya para sa proyekto nga
hydropower dam sa banwa sang
Salcedo. Maluwas sa napatay kag
napilasan, nasamad man ang tulu-
gan sang mga upisyal, upisina
pang-administratibo kag isa ka sa-
lakyan, suno mismo sa tagapamaba
sang 81st IB.

Masbate. Sadtong Agosto 24,
mga alas-7:45 sang aga, gin-ambus
sang mga Pulang hangaway sang

BHB-Masbate (Jose Rapsing Com-
mand) ang mga pulis nga lulan sa
isa ka salakyan pangpatrulya sa
Crossing Biyong, Masbate City.
Halin ang mga nasambit nga mga
pulis sa ila detatsment sa Barangay
Bayombon sang palukpan sila sang
command-detonated explosives
(CDX) kag bala sang BHB. Apat sa
mga pulis ang napilasan, lakip si
SPO2 Ariel Espiel.

Rizal. Duha ka elemento sang
80th IB ang napilasan sang paluk-
pan sang BHB-Rizal sang CDX ang
ila ginasakyan nga trak sa Sityo
Tanza 2, San Jose sa Antipolo City
sadtong Hulyo 30, mga alas-9:30
sang aga.

"95th IB..." sundan sa pahina 5

Gin-isnapp naman sang isa pa ka yunit sang BHB-Rizal sadtong Hulyo 28 ang mga elemento sang 59th IB nga nagaoperasyon sa Barangay Sta. Inez, Tanay, Rizal. Isa ka suldado ang napatay.

Quezon. Ginpalukpan sang isa ka yunit sang BHB-Quezon ang kumpanya-kadaku nga tropa sang 80th IB sa Sityo Sari, Lumutan, General Nakar sadtong Agosto 13. Napatay ang duha ka suldado kag grabe nga napilasan ang duha pa.

Hapon sang adlaw nga ina, isa ka elemento sang 1st IB ang gin-isnapp kag napatay sang isa ka yunit sang BHB-Quezon. Nagaserbi nga protektor sang Marcbuilt Construction ang yunit sang nasambit nga suldado, . Isa ang Marcbuilt sa mga kumpanya nga nagapang-agaw sang duta sang mga mangunguma sa Laguna kag Quezon.

Capiz. Apat ka suldado sang 61st IB ang napilasan sang maglunsar sang operasyon nga harassment ang isa ka yunit sang BHB-Central Panay (Jose Percival Estocada Jr Command) sadtong Agosto 26 sa Sityo Naatip, Barangay Lahug, Tapaz. Nagahimo sadto sang operasyong kombat ang 17-katawong tropa sang nasambit nga yunit sang palukpan sila sang CDX mga alas-7:00 sang gab-i.

Iloilo. Tatlo ka pulis ang napilasan sa isa ka ambus nga ginhimo sang isa ka yunit sang BHB-Southern Front (Napoleon Tumagtang Command) batuk sa Iloilo Police Provincial Office's 1st Mobile Rforce Company sadtong Agosto 24. Nagahimo sadto sang kombat patrol ang mga pulis sang palukpan sila sang CDX. Mga alas-6:20 sa Barangay Isian Victoria sa banwa sang Leon.

Lakip sa mga napilasan si Chief Inspector Abner Jordan, pinuno sang nasambit nga yunit.

Compostela Valley. Gin-ambus sang isa ka yunit sang BHB-Compostela Valley ang nagapatrulya nga tropa sang 46th IB sa Manangkol, Golden Valley sa banwa sang Mabinini. Tatlo ka suldado ang napatay. AB

10 M16, nakumpiska halin sa PNP-Lapinig

NAPULO KA RIPLE nga M16, duha ka pistola nga .9 mm, isa ka libo nga bala sang M16 kag 49 nga mga magasin ang naagaw sang Bagong Hukbong Bayan-Northern Samar (Rodante Urtal Command o RUC) sa madinalag-on nga reyde sa istasyon sang pulis sa banwa sang Lapinig sadtong Agosto 10. Nakakumpiska man ang mga Pulang hangaway sang teleskopyo, tatlo nga *laptop computer* kag mga importante nga dokumento.

Sa pahayag nga ginpaggwa sang RUC sadtong Agosto 12, ginsiling sini nga mabaskog nga bunal para sa rehimen US-Duterte ang reyde sa nasambit nga istasyon labina nga nagaserbi ini nga protektor sang sindikato sang iligal nga droga sa Northern Samar.

Suno kay Ka Amado Pesante, tagapamaba sang RUC, samtang ginahimo nga isa ka "killing machine" o makinarya sa pagpamatay ang Philippine National Police (PNP) sa ipokrito nga kampanyang Oplan Tokhang sang rehimen, imbwelto naman ang mga pulis sini sa negosyo sang iligal nga droga sa madamu nga banwa sang prubinsya.

Gamit ang isa ka *dump truck*, ginreyde sang Pulang hukbo ang hedkwarters sang pulisya. Lima ka minuto nga nagbayluhanay sang lupok ang mga pulis antes magsurender. Duha ka pulis ang napilasan.

Sadtong nagligad pa nga tuig nakabatona sang impormasyon ang BHB halin sa mga imol nga mangunguma bahin sa pagkaimbwelto sang PNP sa iligal nga droga. Dugang pa sang RUC, ginahimo nga kober sang PNP ang Oplan Tokhang para sa pwersahan nga pagpasurender sang mga sibilyan bilang mga katapu sang BHB.

Ginreport man sang RUC sa separado nga pahayag sadtong Septyembre 2 ang pito ka aksyong militar nga gintigayon sa idalum sang kumand sini halin Mayo tubtub Hunyo batuk sa mga suldado sang 803rd Ibde. Lima sa mga a opensiba nga ini ginhimo sa Silvino Lobos, kag tig-isa sa Las Navas kag Lope de Vega. Nabuhinan ang kaaway sang di magnubobo sa walo nga kaswalti, kag nakagaw ang RUC sang mga bala sang M60 kag M16. AB

Pagpamomba sa Mindanao, ginagamit para sa layi militar

GINKUNDENAR SANG PARTIDO Komunista sang Pilipinas ang pagpamomba sa Isulan, Sultan Kudarat sadtong Agosto 28 kag Septyembre 2 kon sa diin apat ang napatay kag halos 50 sibilyan ang napilasan. Ginakundenar man sini ang paggamit sang rehimen US-Duterte sa duha ka insidente agud hatagan-rason ang plano sini nga ikaduha nga pagpalawig sang layi militar sa Mindano.

Nakatalana nga magtapos ang layi militar sa isla sa Disyembre 31. Subong pa lang, nagpahayag na sang suporta para sa pagpalawig sini ang mga idu-ido kag alyado ni Rodrigo Duterte. Nagpamahug man si Duterte nga magpatuman sang *curfew* sa pungsodnon nga sakup.

Daku nga kabutigan ang ginapamilit sang pulis nga may kahilabtanang ang rebolusyonaryong hublag, partikular ang Bagong Hukbong Bayan (BHB), sa duha ka insidente sang pagpamomba. Hugot nga ginauyatan sang BHB kaluwasan sang mga sibilyan kag liw-as sa mga prinsipyo sini nga ibutang sila sa anuman nga katalagman.

Nagakatabo ang mas dalagku pa nga krimen kag mga paglapas sa tawhanong kinamatarung sa ngalan sang layi militar. Malaba ang listahan sang mga kaso sang lapnagon nga intimidasyon kag pagpasurender sang mga sibilyan, pwersahan nga pagrekrut sa CAGU, pagpang-ipit kag pagpamatay, militarisasyon kag madamuan nga pagtukod sang mga detatsment sa ngalan sang "kalinungan kag kauswagan." Biktima man ang mga sibilyan sa mga "nakapokus" nga operasyong kombat nga nagagamit sang mga *rocket* kag bomba. AB

Madasiḡ nga nagalala ang krisis sa ekonomya

Labi pa nga madasiḡ nga nagalala ang krisis sa pangabuhian sang pumuluyong Pilipino kag nagasadsad ang atrasado nga ekonomya sang Pilipinas sa idalum sang rehimen Duterte. Madasiḡ nga nagalala ang ginaantus nila nga pagpamigos kag pagpanghimulos sa idalum sang mga polisiya nga neoliberal nga nagaserbi sa mga daku nga kapitalista nga lokal kag dumuluong, mga agalon nga mayduta kag burukrata kapitalista.

Halin sa umpisa sang tuig, wala untat kag madasiḡ nga nagatimbuok ang presyo sang pagkaon kag iban pang basehan nga kinahanglanon. Sining Agosto, nagrehistro na sa 6.4% ang implasyon, labing madasiḡ nga pagsaka sang presyo sa halos isa ka dekada. Pinakamasakit sa balsa sang pumuluyo ang pagtaas sang presyo sang bugas. Sige-sige man ang pagtaas sang presyo sang *diesel* kag iban nga produktong petrolyo.

Lapnagon ang disempleado. Indi magnubo sa 11 milyon ang wala kag kulang sang trabaho. Sa sektor sang agrikultura, indi magnubo sa 723,000 trabaho ang ginreport sad-tong Abril nga nadula. Labing nagadaku ang antad sang sweldo sang mga mamumugon sa minimum nga balor nga kinahanglanon para sa disente nga pagpangabuhi.

Husto nga direkta nga ginaakusar sang pumuluyong Pilipino si Duterte nga ara sa likod sang wala-untat nga pagsaka sang presyo sang mga balaklon bangud sa pag-imposar sang pagbug-at nga mga buhis sa idalum sang layi nga TRAIN. Liw-as sa iya promisa nga “masulhay nga pagpangabuhi,” puro palas-anon kag paantus ang dala sang TRAIN, amo man sang mga pagbuhin sa subsidyo kag iban pang polisiya ni Duterte. Ginapadayon lamang niya ang daan nga mga programa kag polisiya sang nagligad nga mga rehimen. Indi bag-o ang ginaduso niya nga “Build, Build, Build” luwas sa gusto niya nga bungkagon ang daan nga mga sukatan nga patud magahatag-dalan sa lapnagon nga korapsyon. Ang krisis sa pangabuhian sang pumuluyong Pilipino nagalala kadungan sa padayon nga pagsadsad sang ekonomya sang Pilipinas. Umpisa

subong nga tuig, nagtuhaw ang mga talamdan na nagapadulong ang ekonomya sang Pilipinas sa bibi sang grabe nga krisis.

Nagatimbuok ang depisito sa negosyo (\$19.1 bilyon sining una nga tunga sang tuig, pinakadaku nga tunga sa tuig nga depisito sa kasaysayan), ang depisito sa balanse sa balayran (\$3.7 bilyon sa una nga pito ka bulan, halos tatlo ka pilo nga mas daku kumparar sa pareho nga panahon sad-tong 2017) kag ang depisito sa badyet sang gubyerno (P279.4 bilyon, 36% nga mas mataas kumparar sa amo man nga panahon sad-tong 2017).

Pilit nga ginatakan sang rehimen kag sang mga reaksyunaryong teknokrata ang ugat sang krisis sa ekonomya. Wala kataka sila sa pagsiling nga “malig-on ang pundasyon” sang ekonomya, bisan ang kamatuoran naganaknak ang pinakaubod sang ekonomya sa Pilipinas. Labi ini nga nagagaruk sa atubang sang pangkalibutanon nga kapitalistang kirisid kag paglagas sang mga monopolyo kapitalista nga maghukhok sang tubo paagi sang mas malala nga porma sang pagpanghimulos.

Atrasado kag indi makatindog sa kaugalingon nga tiil ang lokal nga ekonomya. Ginaharian sang dumu-

luong nga mga daku nga kapitalista ang lokal nga produksyon nga nakasentro sa pila nga ginatawag “economic zones.” Nakasalig ini sa importasyon kag nakatum-ok sa pag-eksport. Wala ini nagaamot sa pagpauswag sang lokal nga kapasidad sa produksyon kag wala naga-sabat sa mga kinahanglanon. Ang nagapangapital nga dumuluong wala nagabayad sang buhis sa ila kita kag mga ginakonsumo nga produkto o serbisyo. Ginatapna ang basehan nga kinamatarung sang mga mamumugon agud ipaidalum sila sa pinakamalala nga porma sang pagpanghimulos. Ang ginatuga nga balor sang mga mamumugon wala nagakontribyutar sa pag-uswag sang lokal nga ekonomya kundi ginaluwas lang sa internasyunal nga *assembly line* sang mga multinasyunal nga korporasyon.

Ginahukhok sang dumuluong nga mga daku nga kapitalista ang lokal nga resorsa. Malagpad nga kadutaan ang ginaagaw o ginadingot sa mga pumuluyong minorya para dambungon ang manggad mineral kag gamiton sa malagpad nga plantasyon sang tanom nga pang-eksport. Ginatus-gatos nga ektaryas ang ginadingot sa produksyon sang pagkaon para sa lokal nga pagproseso kag konsumo. Atrasado ang lokal nga produksyon agrikultural. Tuman kakulang sang pasilidad sa irigasyon kag mga makinarya sa pagtalauma sang duta, pagtanom, pag-ani kag pagmolino. Halos wala sang subsidyo ang gubyerno sa agrikultura.

Isa ka madalum nga pilas ang krisis sa pangabuhian nga ginalukdo subong sang bilog nga pumuluyo. Wala pulos ang pangtapal nga mga tikang sang rehimen pareho sang paghatag sang mga subsidyo kag iban pa. Patud nga labing magasingki man ang pagbato sang pumuluyo sa masunod nga binulan. AB



Ibasura ang wala unod nga OLBARMM, mag-entra sa BHB—MRLO

Mabaskog nga ginakundenar sang Moro Resistance and Liberation Organization (MRLO) ang ginpasar nga layi nga Bangsamoro Organic Law (BOL), kilala man bilang Organic Law for the Bangsamoro Autonomous Region in Muslim Mindanao (OLBARMM).

Siling nila, ginpasar ang OLBARMM agud tiplangon ang pumuluyong Moro. Sa paghatag sang manabaw nga awtonomiya, ginagamit ini nga instrumento sang rehimeng US-Duterte agud pakalmahon ang paghimakas sang pumuluyong Moro samtang ang mayorya sa ila nagaantus sang grabe nga kaimulon kag kawad-on sang hustisya. Ginpirmahan ni Rodrigo Duterte ang nasambit nga layi sadtong Hulyo, makaligad nga iratsada sa kongreso kag senado sadtong Mayo.

Suno sa MRLO, lapnagon ang kaimulon sa mga erya sang Moro kag pat-ud nga magapadayon ini sa idalum sang pagatukuron nga Bangsamoro. Wala nakasaad sa OLBARMM bahin sa pagpatuman saong tunay nga repormang agraryo, isa sa pangunahon kag lapnagon nga halambalanon sa kubay sang mayorya sang pumuluyong Moro. Imbes reporma sa duta, ang pagatukuron nga gubyrong Bangsamoro pa ang manguna sa paghimo sang polisiya para ibukas ang mga duta sang katigulangan sa dumuluong nga pagdalasa.

Napamatud-an na ini sa nagtaliwan nga tuig, sa idalum sang Autonomous Region in Muslim Mindanao (ARMM). Ginapabugal sang ARMM ang pag-uswag kuno sang rehiyon bunga sang pagsulod sang mga kumpanya sa pagmina sang nikel kag mineral, *quarry*, mga plantasyon sang *palm oil* kag *biomass renewable energy*. Sa pihak sang gintuga sini nga trabaho, nagtuga man ini sang wala kapares nga tantos sang kaimulon—nagalab-ot sa 60% sang halos apat ka milyon nga nagapuyo sa rehiyon ang mabilang nga imol.

Kahimbon ang mga nagaharing sahi nga Moro, ginalibod sang

OLBARMM sa mga kumpanya nga dumuluong ang manggad kag resorsa sang rehiyon. Ginhatag na ini sa Malaysian Gas Petronas, kumpanya nga US nga nakabase sa Malaysia, ang binilyun-bilyon nga kantidad sang langis sa Liguasan Marsh. Ginbaligya naman sa mga internasyunal nga korporasyon kag mga lokal nga kumprador pareho ni Manny Pangilinan ang Lanao Lake. Palalaon pa sang mga kumpanya nga INIFRUITTI, Dole, Del Monte, La Frutera, Nestle, Mount Kalatungan Agri Ventures Inc., kag mga kumpanyang mina sa prubinsya sang Maguindanao, Basilan, Tawi-Tawi, Sulu, Sultan Kudarat, North Cotabato kag Lanao del Sur.

“Indi man makakilipot ang desisyon sang pila ka lider sang MILF sa pagbuhi sa armadong paghimakas, madamu sa ila ang sa subong nalakip sa nagaharing sahi—nagapanag-iyang sang malagpad nga plantasyon sang saging kag *palm oil* sa mga banwa sang Sultan Kudarat, Sultan Mastura, Datu Odin Sinsuat kag Upi sa Maguindanao. Ang iban naman may mga *mall*, hotel kag restawran sa Cotabato kag Davao,” siling ni Ka Jihad Al-Qursi, tagapamaba sang MRLO.

“Bangud diri, tuman kadali sa ila nga isurender ang armadong paghimakas bangud sila mismo manginpulos sa OLBARMM samtang ang mayorya sang pumuluyong Moro hagmak sa kaimulon.”

Dugang pa sang MRLO, ang matuod, wala unat ang operasyong militar sang rehimeng US-Duterte batuk sa pumuluyong Moro sa tunga sang negosasyon pangkalinungan sa tunga sang MILF, sige-sige ang pagpamom-



ba sa Liguasan Marsh sa panahon sang Ramadan. Nagbakwit ang may 20,000 pamilya bangud diri.

Ginpulbos man ni Duterte ang Marawi City nga nagr.esulta sa pagbakwit sang 323,000, pagkawasak sang mga puluy-an kag bilding kag pagkapatay sang linibo nga sibilyan. Sa tunga sang “pakipagnegosasyon” sang rehimeng Duterte, gintambakan sini sang masobra 30 batalyon sang AFP ang ARMM sa katuyuan nga lutuson ang armadong grupong Moro pareho sang BIFF, MNLF kag MILF. Nagapadayon ini tubtub sa subong.

Siling ni Al Qursi, wala sang dapat isaulog ang pumuluyong Moro sang OLBARMM. Wala sini ginaresolba ang panawagan sang pumuluyong Moro pnok-insister sang kontrol sa ila mga teritoryo kag dutang ansestral. Napaslawan man ang OLBARMM sa sabton ang demanda sang pumuluyong Moro para sa pagtalauma sang kaugalingon nga duta, tapuson ang diskriminasyon batuk sa mga Moro kag kahilwayan batuk sa reaksyunaryong rehimen nga gina-

pamunuan ni Duterte sa subong.

Sa baylo sang hustisya, pagpalayason sang rehimen kag pila ka pamilyang Moro ang pumuluyo, sa anuman nga paagi. Magalala ang kaimulon kag kaglutmon. Libu-libo nga Moro ang mapilitan nga ibaligya ang ila kusog sa pagtrabaho sa barato nga kantidad agud makakaon samtang nagahugakum ang mga korporasyon sang ganansya.

“Nagapanawagan kami sa pumuluyong Moro nga padayunon ang armadong paghimakas sa pihak sang prubisyon sang OLBARMM nga magsurender sang armas ang BIAF. Ang pagdekomisyon (pagsurender sang armas) sa BIAF taktika lang sang rehimen nga kuhaan sang ikasarang nga magdependa ang mga komunidad sang Moro batuk sa pwersa sang estado kag mga korporasyon nga nagahandum nga dambungan ang duta kag manggad sang Bangsamoro,” hambal ni Al Qursi. Ang BIAF (Bangsamoro Islamic Armed Forces), ang nagaluntad nga armadong hukbo sang MILF.

Ginabuyok man sang grupo ang mga pareho nga Moro nga magpasakup sa Bagong Hukbong Bayan, ang tunay nga hukbo sang pumuluyong Pilipino kag Bangsamoro. Bukas man ang MRLO makigbuligay sa mga elemento sang MILF, BIFF kag iban pang grupong Moro para liwat nga isulong ang armadong paghimakas tubtub maagum ang kahilwayan sa kontrol sang imperyalismong US, pyudalismo kag burukrata kapitalismo. Kaisa ang pumuluyong Moro sa paghimakas para sa pungsodnon nga demokrasya.

Siling ni Al Qursi, ginapamatud-an sang kasaysayan nga indi maagum ang pagtindog sa kaugalingon kag sa kaugalingon nga determinasyon sa pagpakigsugilanon pangkalinungan sa reaksyunaryosnaryong estado. Solo sa armadong paghimakas nga maangkon ang tunay nga hustisya kag kahilwayan. AB

Martsa sang mga mamumugon, ginlunsar

GINLUNSAR SANG nagkalainlain nga unyon kag asosasyon sang mga mamumugon, upod ang mga tawong simbahan ang “Martsa sang mga Mamumugon” padulong sa tulay sang Mendiola, sa Maynila sadtong Agosto 27. Ginapanawagan nila ang pagtapos sang kontrakwalisasyon kag pagbato sa nagatibusok nga pangabuhian sang mga mamumugon kag pumuluyo.

Sa pagpanguna sang Kilusang Mayo Uno (KMU) kag sang Church labor Conference nga ginapamunuan ni Manila Auxiliary Bishop Broderick Pabillo, nagpasakup ang halos 20 organisasyon kag pila ka libo sa martsa. Samtang, sa Davao City, kadungan sang paghulag ang ginhimo sa pagpanguna sang Samahan ng mga Manggagawa laban sa Kontrakwalisasyon (SAMA-AKO). Gintigayon man ang kapareho nga protesta sa mga syudad sang Cebu kag Bacolod sa Visayas.

Samtang, ginkasa sang masobra 300 mamumugon sang Liwayway Marketing Corporation ang ila nga welga sadtong Agosto 24 makaligad nga magbalibad ang maneydsment nga pamatian ang ila matarung nga pamnawagan nga himuon nga regular

ang mga kontraktwal nga mamumugon.

Nakapaidalum sa apat nga kontraktor ang mga mamumugon sa pihak sang paghimo sang mga produkto sang Oishi (mga pagkaon nga tsitsirya) kag pagtrabaho sang 15 tuig.

Kadungan sini, nagapalano ang mga superbisor sang PLDT nga magwelga bangud sa sobra nga pagtrabaho sa ila sang kumpanya nga nagatuga sang halit sa ila ikaayong lawas. Pagkatapos ang madamuan nga pagpahalin sa 12,000 nga kontraktwal sang kumpanya, ginpasa ang tanan nga trabaho nila sa mga superbisor. Bug-os ang suporta sang ginpahalin nga mga mamumugon sa mga superbisor. AB

Pagbawi sa dutang anestral sang mga Manobo

ULULUPOD NGA GIN-OKUPAR kag gintalauma sang may 3,000 Manobo, sa pagpanguna sang KASILU (Kaugalingong Sistema Igpasasindog to Lumadnong Ugpaan) ang 200-ektaryang duta sa Barangay Cawayan, San Fernando, Bukidnon sadtong Septyembre 4. Ang duta nga ini gin-agaw nanday Paquet Albona, Toto Espidoza kag Bennie Elumba.

Lima ka dekada na ang nakalipas sang agawon sa mga Manobo ang ila dutang anestral. Sadto talagsa sila nga ginagutom bangud may bastante nga pagkaon halin sa ila ulumhan. Nahanas na sila sa sistemang “hunglusay” o buligay sa pagpanguma. Sa dutang anestral man nila ginakuha ang mga bulong para sa ila mga balatian, limpyo nga tubig kag mga gamit para sa pagtukod sang balay.

Suno kay Datu Ekil Amas, sekretaryo sang KASILU sa San Fernando, “solo ang ululupod nga paghulag lamang namon mabawi ang amon duta sang katigulangan.”

Ang mga nagpasakup sa paghulag naghaling sa 12 komunidad sang Manobo halin sa mga barangay sang Magkalungay, Cawayan kag Poblacion.

Sa Norzagaray, Bulacan, naglunsar man sang kolektibo nga bungkalan ang may 60 pamilya sang mangunguma sa bahin sang 79 ektarya sang Barangay San Mateo nga ginaangkon sang Royal Mollucan, isa ka kumpanya sang *real estate*. Ang mga mangunguma kabahin sang Samahan ng Magbubukid sa Compra kag halin pa sang Septyembre 1 nagtanom sila sang mga saging kag utanom.

Sining Septyembre 6, ginsalakay sang mga armadong tinawo sang Royal Mollucan ang bungkalan kag ginpangsamad ang mga palay, pananom nga prutas kag utanom, kag pati ang mga payag sang mga mangunguma. Sang Septyembre 3, ginpalukpan sang mga gwardya sang kumpanya ang mga mangunga nga nagabungkalan. AB

Mga protestang bayan

SA BACOLOD CITY, nagkampuhan ang may 1,500 katapu sang Kalipunan ng Damayang Mahihirap (Kadamay)-Negros sadtong Agosto 30 sa atubang sang bakanteng mga pabalay sang guberno sa Baranngay Felisa, Bacolod City.

Madugay na nga ginainsister sang Kadamay sa National Housing Authority nga ihatag ini sa mga imol. Siling ni Berlita Ante, Secretary General sang Kadamay-Negros, indi nila pagsudlon ang mga balay tubtub may matabo nga pagsugilanon sa tunga sang Kadamay kag Bacolod NHA. Samtang, magapadayon ang protesta para siguruhon nga may dayalogo.

Kontra-terorismo. Ginkadtuan kag nagprotesta ang nagkalainlain nga grupo sang mga pungsodnon nga minorya sa Manila Regional Trial Court sadtong Agosto 21 kadungan sang pagpasaka sang mosyon para kakason ang ngalan sang mga lider-tumandok sa listahan sang mga terorista sa isa kaso nga ginpasaka sang Department of Justice.

Nagpasakup sa paghulag ang nagkalainlain nga grupo sang pungsodnon nga minorya. Ginkundenar nila ang nagapadayon nga pag-aresto kag pagpakulong sa mga lider-tumandok sa pungsod nga nagalab-ot na sa 170 indibidwal.

Pagpangapin sa mga eskwelahan. Nagprotesta ang Save Our Schools Network (SOS) kag Salinlahi Alliance sa atubang sang Kongreso sadtong Agosto 28 kadungan sang pagtalakay sa badyet sang Department of Education.

Ginpanawagan nila ang pagggwa sang permit para sa mga buluthuan nga Lumad kag ginkundenar ang pagpahanugot sang DepED sa presensya sang mga suldado sa ila mga buluthuan. Sining Septyembre 3, liwat ang “Eskwelahang Bakwit” sa Metro Manila nga bitbit ang isyu sang militarisasyon kag pagpang-ipit sang rehimeng Duterte sa mga eskwelahang Lumad. AB

Militar kag pulisya, nagapanghalit sa kapuluan

Tatlo nga katapu sang isa ka organisasyon sang mangunguma sa Compostela Valley ang magkasunod nga ginpatay sang mga tinawo sang estado sining Agosto sa idalum sang nagapadayon nga kakugmat sang layi militar sa Mindanao. Sa iban pang parte sang pungsod, nagahari man ang teror sang iban pang yunit sang militar kag pulis.

Pagpatay. Sa Compostela Valley, ginluthang kag napatay sang mga elemento sang 66th IB si Rolly Panebio, 46, aktibo nga katapu sang Compostela Farmers Association (CFA) sadtong Agosto 18, bandang alas-10:30 sang gab-i. Nakatapos lang ni Panebio sang iya trabaho bilang boluntir nga istap pangseguridad sang Salugpungan Ta Tanu Igkanugon Community Learning Center sa Barangay Bango sang mag-abot ang duha ka lalaki nga sakay sang motorsiklo. Gindala pa sang mga lalaki si Panebio pila ka metros ang kalayuon halin sa eskwelahan kag didto siya ginluthang.

Udto-adlaw sang masunod nga adlaw, ginluthang kag ginpatay man sang mga elemento sang 66th IB ang mag-asawa nga sanday Gilbert kag Jean Labial, pareho katapu man sang CFA. Pauli ang mag-assawa halin sa haya ni Panebio sang makita ni Gilbert ang duha ka lalaki nga nagaabang malapit sa kampo sang 66th IB sa Sityo Balite, Barangay Banakon sang pareho nga banwa. Ginliso ni Gilbert ang iya motorsiklo pabalik pero ginlagas sila sang mga kriminal kag ginpangluthang tubtub sa mapatay.

Si Panebio kag mag-asawa nga Labial aktibo nga nagapamatuk sa pagpangmina kag militarisasyon sa ila nga lugar. Daan na sila nga ginapasi-bangdan sang mga suldado nga mga katapu sang Bagong Hukbong Bayan (BHB) kag pilit nga ginapasurender sadtong Pebrero kag Marso.

Sa Negros Oriental, ginluthang tubtub mapatay si Heidi Malalay Flores sadtong Agosto 21, pasado alas-6 sang gab-i sa Poblacion, Guihulngan City. Daan nga aktibista si Flores kag kilala nga mabuligon sa pumuluyo labina sa mga imol nga mangunguma. Sadtong 2017, ginpahug si Flores

sang grupo nga vigilanteng Kawsa sa Guihulngan Batok sa Druga ug Komunista makaligad ang madinalag-on nga ambus sang BHB batuk sa PNP.

Sa Cebu, ginluthang kag napatay sadtong Agosto 8 si Butch Rosales, 42, isa ka tagapangapin sang tawhanong kinamatarung kag boluntir sang Rise Up-Cebu. Nakasakay sa unahan sang dyip pakadto sa Punta Engano, Lapu-Lapu City si Rosales sang luthangon sang suspek nga nagpungko sa likuran niya. Nagpalagyo ang kriminal sakay sang isa ka nagahulat nga motorsiklo.

Sa Pangasinan, ginpatay sang mga elemento sang PNP Regional Office 1 ang menor de edad nga si Joshua Laxamana, 17, samtang nagapauli siya sa Tarlac City kag ang iya abyan nga si Julius Sebastian, 15. Naghalin ang mag-abyan sa Baguio City para magtambong sa isa ka kontes sang DOTA (hampang sa kompyuter). Ulihi sila nga nakita sa Sison, Pangasinan sadtong Agosto 16 nga nagabantay sang salakyan nga maangkasan. Masunod nga adlaw, ginbalita sang PNP nga napatay kuno nila si Laxamana sang “magbato” ini. Ginpaggwa pa sang PNP nga imbwelto ang menor de edad sa mga pagpangawat sa Pangasinan, may dala nga baril kag shabu, kag nagpalagyo sa tsekpoynt sakay sang motorsiklo. Wala pa gihapon ginatuhaw sang PNP si Sebastian.

Napaslawan nga pagpatay. Gintuyo nga patyon sa pagpangluthang sang armadong lalaki sadtong Septyembre 4, mga alas-6 sang aga si Victor Ageas, lider sang Suyapa Farms-Kilusang Mayo Uno sa Compostela, Compostela Valley. Suno mismo kay Ageas, nagamaneho siya sang motorsiklo padulong sa planta nga ginasudlan sang sundon siya sang

apat ka lalaki nga nakamotorsiklo kag ginasug-alaw sang apat pa sa kahabaan sang Crossing Blanco. Ginpalukpan si Ageas sang may duha ka metros lang ang lkaayuon sang mga kriminal.

Ginatudlo nga motibo sang KMU ang plano sang NAMASUFA nga maglunsar sang welga batuk sa Sumifru bangud sa pagbalewala sang kumpanya sa CBA o *collective bargaining agreement* nga ginapamunuan sang unyon.

Iligal nga pag-aresto. Sadtong Septyembre 2, tatlo ka mangunguma sa Barangay Calumpit, Lobo, Batangas ang iligal nga pag-aresto sang mga suldado sang 2nd ID nga nakakampo sa tunga sang kabalayan sang nasam-bit nga baryo. Suno sa Kilusang Magbubukid ng Pilipinas, gin-aresto sanday Marwin de Rafael, Santi Ticatic kag Joselito Flores kag nakakulong subong sa PNP Lobo. Hugot nga ginapamatukan sang pumuluyo sang Lobo ang plano nga pagtukod sang kumpanya sa pagmina sa banwa.

Ginhimo ang iligal nga pagpang-aresto sa pareho nga adlaw makaligad ang pagdepensa sang BHB-Batangas batuk sa atake sang 1st IB sa Sityo Silyaran sang pareho nga barangay. Ginpalukpan sang bomba kag riple sang BHB ang mga tropa sang militar nga nagresulta sa pila ka kaswalti sa ila kubay.

Sadtong Agosto 11, gin-aresto si Arnold Albarillo sang duha ka pulis nga nakasibilyan sa Barangay Calsapa kag gindala sa kampo sang Provincial Public Safety Battalion sa Barangay Tacligan, San Teodoro, Oriental Mindoro. Ginpaidalum siya sa interogasyon sa sulod sang duha ka oras antes gindala sa PNP San Teodoro. Gindetiner siya sa mga kaso nga pagpatay kag rebelyon.

Halin si Albarillo sa isa ka pamilya nga madugay na nga ginapresyur sang estado. Ang iya ginikanan kag magulang nga utod biktima sang tortyur kag pagpatay sang militar. Sadtong Abril 2002, sa idalum sang makakulugmat nga pagpamuno sang sadto Col. Jovito Palparan sa Mindoro, ginakusahan nga katapu sang BHB kag ginpatay ang mga ginikanan nga san-

day Manuela kag Expedito, nga sadto mga koordinator sang Bayan Muna. Sadtong 2012, ginpatay sang 74th IB si Armando Albarillo, magulang ni Arnold kag anay pangkabilugan nga sekretaryo sang Bayan-Timog Katagalugan.

Samtang, sadtong hapon sang Agosto 15, iligal nga gin-aresto sang mga pulis si Mylene Santua, anay tagapamaba sang grupong Coco Levy Fund Ibalik sa Amin (CLAIM), sa Barangay Pagsangahan, San Francisco, Quezon. Nagapanawagan ang CLAIM nga ibalik ang masobra P200 bilyon nga pondo sang *coco levy* sa mga manugniyog. Nagabusong si Santua kag magapakonsulta tani sa duktor sang siya dakpon. Subong nakadetine siya sa Barangay Malamig sa pareho nga banwa.

Pagpamomba. Nagtuga sang grabe nga kahadlok sa mga estudyante sang Salugpungan Ta Tanu Igkanugon Learning Center ang pagpamomba sang 10th ID sadtong Agosto 27 sa Barangay Dagohoy, Talaingod, Davao del Norte. Ginhulog sang Philippine Air Force ang mga bomba sini malapit lang sa eskwelahan kon sa diin may klase ang mga bata.

Militarisasyon. Sa Isabela, okupado sang 54th IB ang Barangay Sta. Isabel, Jones halin pa sadtong Hulyo. Ginapamunuan sang isa ka Lt. Amilao ang paghimo sang operasyon nga “community support program” sa idalum sang Oplan Kapayapaan. Resulta sini, salrisari nga paglapas sa mga kinamatarung sang tagabaryo ang nalista, lakip ang pwersahan nga pagsulod kag iligal nga paghalughog sang mga kabalayan, pagsamad sa mga pananum, pagpaniktik kag pag-akusa sa mga residente bilang mga katapu o tagasuporta sang BHB. Nagpataw man sang *curfew* ang mga suldado. Maluwas sa 54th IB sa Jones, ginaperyasyon man sang 86th IB kag 95th IB ang mga banwa sang San Agustin kag San Guillermo.

Sa Negros, nagsingki ang mga paglapas sang 303rd IBde sa tawhanong kinamatarung sang pumuluyo sang isla halin nga madestino diri ang 15th IB kag 94th IB sining

una nga tunga sang tuig. Maluwas ini sa pagpanghalit sang 62nd IB sa pila ka banwa sang isla. Ginapamunuan ni Col. Alberto Desoyo ang 303rd IBde.

Sige-sige ang operasyong militar sang 15th IB sa South Negros, partikular sa mga banwa sang Hinobaan, Ilog, Candoni, Sipalay City kag Basey halin pa sang Marso. Suno kay Juanito Magbanua sang BHB-Negros Island, ang mga operasyon sang 15th IB nagaserbi nga paghanda para sa pagahimuon nga paghanas-militar nga Balikatan sa Oktubre. Sa mga higad-dagat nga mga barangay sang Asia kag Sangke, kag sa lindero sang Hinobaan kag Ilog, ginmanduan sang mga suldado ang mga residente nga waskon kag halinan ang ila mga balay sa uma.

Lakip man sa mga krimen sang 15th IB ang pagpangbakol kag pwersahan nga pagpaggiya sa apat ka mangunguma; pagpaniktik kag pagtarget sa mga residente nga ginlista sang militar bilang mga katapu o tagasuporta sang BHB; pagsamad sa mga palayan, pananum kag ani; pagdumili sa mga residente nga magkadto sa ila mga ulumhan; kag pagkadula sa mga hinuportan nga hayop bangud sa pagkapatay sa pila sini.

Sa Central Negros, mala-demonyo nga gin-atake sang masobra 100 suldado sang 94th IB ang mga syudad sang Guihulngan kag Canlaon, kag mga banwa sang Magallon (Moises Padilla) kag Isabela. Dugang sang BHB-Negros, nagapakuno-kuno nga mga Pulang hangaway ang mga elemento sang 94th IB kag pwersahan nga nagasulod sa mga balay kag nagapamahug sa mga residente. Bangud diri, indi makakadto sa ila mga uma ang mga tagabaryo.

Halos lima ka bulan na nga okupado sang 62nd IB ang duha ka barangay sang Mabinay, duha pa sa Manjuyod, kag pila sa Ayungon. Ginagamit bilang kampo sang mga suldado ang mga *barangay hall* kag iban pang sibilyan nga istruktura, pwersahan nga ginasulod ang mga balay sang mga residente kag ginapasurender sila bilang mga katapu sang BHB. AB

Krisis sa bugas kag pagkaon, ginagamit para sa todo nga liberalisasyon

Sa pihak nga isa ka pungsod nga agrikultural ang Pilipinas, nagahugot sang paha subong ang mga Pilipino bangud sa padayon nga pagtimbuok sang presyo kag hugot nga kontrol sang mga daku nga kapitalista sa suplay sang bugas, isda kag iban pang basehan nga pagkaon.

Halin 2017, nagtaas ang presyo sang bugas sang abereyds nga 10% suno sa datos sang reaksyunaryong gubyerno. Sadtong nagligad nga bulan, naduso nga magdeklara sang *state of calamity* ang Zamboanga City pagkatapos magrehistro sa P70-80/kilo ang presyo sang bugas sa syudad.

Kadungan man sini nga nagsinaka ang mga presyo sang galunggong (P160-200/kilo, mas mataas sang P20-60 sangsa abereyds nga presyo sa merkado), tilapia (P130/kilo, mas mataas sang P30) kag bangrus (P180/kilo, mas mataas sang P30).

Ginabilang sang rehimen ang krisis sa pagkaon bilang isa sa mga pangunahon nga paktor kon ngaa nagtimbuok ang implasyon sa 6.4%, ang pinakamataas nga narehistro sa sulod sang siyam ka tuig.

Pero imbes nga iduso ang pagpabaskog sa lokal nga produksyon sandig sa prinsipyo sang seguridad kag soberanya sa pagkaon kag agrikultura para sabton ang nasambit nga krisis, ginatapalan ini subong sang mga upisyal sang rehimen sa ekonomya kag ni House Speaker Gloria Macapagal-Arroyo para iduso ang mas madamuan nga pag-angkat sang mga produktong agrikultural sandig sa mga polisiya sang World Trade Organization (WTO).

Sa partikular, ginapalusot nila ang pagpatuman sa mga polisiya nga labi pa nga magabungkag sa mga restriksyon sa pag-import kag magabutong paubos sa mga taripa (buhis sa inaangkat nga produkto).

Ginapadali subong ang pagpasa nga layi sang Rice Tariffication Bill nga dalayon nga magakakas sa restriksyon nga kantitatibo (o pagtalana sang ginapahanugutan nga kadamuon) sa pag-angkat sang bu-

gas kag sa baylo magaimposar na lang sang 35% taripa diri nga nakatalana pa nga butungon sa mas manubo nga lebel sa maabot nga tinuig. Ginapatuman man sang Department of Agriculture sadtong nagtaliwan nga bulan ang Fisheries Administrative Order 195 nga nagapahanugot sa pag-import sang 17,000 metriko toneladas (MT) galunggong.

Padihot nga neoliberal

Sa idalum sang rehimeng Ramos sadtong 1995, ginduso sang sadto Senador Arroyo ang pagpirma sang Pilipinas sa Agreement on Agriculture (AOA) sang WTO. Sandig sa AOA, obligado ang Pilipinas nga todo nga buksan ang pungsod sa pag-angkat sang mga produktong agrikultural kag pagtalana sang manubo nga taripa. Ginratipika sang Senado ang AOA paagi sang pagpasa sang Agricultural Tariffication Law.


Sa pihak sini, wala gilayon natupaman ang todo nga liberalisasyon sang bugas bangud mabaskog nga pagpatumatuk kag pagbato sang pumuluyo. Sa atubang sang malaparan nga protesta, naduso ang reaksyunaryong gubyerno nga magkuha

sang napulo ka tuig nga ekstensyon antes bungkagon ang mga kantitatibong restriksyon sa bugas.

Bisan nagapabilin sa 50% ang taripa sa bugas, gin-obligar sang WTO ang pungsod nga magbukas sa *minimum access volume* (MAV o minimum nga kadamuon) sa pag-import sang bugas. Ginlimita sa 3% lang sang kabilugan nga lokal nga produksyon ang MAV, pero sa aktwal nagalampas diri ang kadamuon sang ginaangkat nga bugas.

Sang liwat nga mangayo sang ekstensyon ang reaksyunaryong gubyerno sadtong 2004 kag 2012, nagpataw liwat ang WTO sang banggian nga kundisyon sa pagnegosyohanay. Sa ikaduha nga ekstensyon, ginpanaog sini sa 40% ang taripa sa bugas, kag halin 40% pakadto 35% ang sa imported nga karne. Sa ikatlong ekstensyon, ginpataas sa 7% ang MAV kag ginpanubo ang taripa sa bugas. Ginpanaog man ang taripa sa karne, kasudlan sang baboy kag manok kag mga produkto nga gatas.

Sa subong, Pilipinas na lang ang myembro nga pungsod sang iWTO nga may nabilin pa nga kantitatibong restriksyon sa pag-angkat. Ginahingalitan subong sang rehimen ang pagtimbuok sang presyo sang mga produktong pagkaon para hatagan rason ang todo nga liberalisasyon sa pag-angkat sang bugas kag galunggong sa lokal nga merkado.



Balik-awot nga lohika

Ginahimutig sang Ibon Foundation ang lohiko nga magapaligon o pagpanubo ang presyo sang pagkaon paagi sang dugang nga importasyon.

Ginapakita sini nga may mga tuig nga mataas ang pag-import pero nagapadayon ang pagtimbuok sang presyo. Halimbawa, tatlo ka tuig antes madasig nga nagtaas ang presyo sang P7.99 kada kilo sadtong 2008., nag-angkat na ang pungsod sang tuigan nga abereyds nga 1.8 milyon MT. Sadtong 2008-2010, nagaangkat ang pungsod sang tuigan nga abereyds nga 2.2 milyon MT, pero padayon nga nagtaas ang presyo sang bugas sang tuigan nga abereyds nga P1.20 tubtub 2016.

Wala man sang regulasyon ang gubyrno sa presyo sang ginainport nga bugas kon ini ginabaligya na sa lokal, dugang sang Ibon. Madamu nga kahigayunan sa nagligad nga wala nagadungan ang lokal nga presyo, labina ang reteyl nga presyo sa hulag sang pangkalibutanon nga merkado.

May mga panahon nga samtang panubo ang hulag sang pangkalibutanon nga merkado ang hulag sang pangkalibutanon nga presyo sang bugas, pataas sa lokal. Daku ang papel diri sang mga komersyante nga naga-kontrol sa suplay kag presyo sang bugas kag pagbalibad sang gubyrno nga proteksyunan ang interes sang konsyumer batuk sa ginasaad nga liberalisasyon sa mga subsektor sang agrikultura nga may nabilin pa nga proteksyon, sandig sa dikta sang WTO. Pamatuod lang ini nga wala sang plano ang reaksyunaryong gubyrno nga pabaskugon ang lokal nga produksyong agrkikultural kag sa baylo padayon lang sini nga pangibabawon ang mga neoliberal nga kasugtan sa negosyo nga madugay na nga ginagamit sang mga imperyalista para igapos ang Pilipinas sa ila dominasyon. AB

Mga sibilyan, ginmasaker sang mga pasistang tropa sang India

Napulo'g lima ka sibilyan ang ginmasaker sang mga pulis sang India sadtong Agosto 6 sa baryo sang Nulkatong sa banwa sang Sukma, Chattisgarh. Para tabunan ang krimen, ginpaggwa sang mga pulis nga armado kag mga katapu sang milisyang bayan sang Communist Party of India (CPI)-Maoist ang nasambit nga mga sibilyan. Ginpanginwala ini sang mga himata kag kasimaryo sang mga biktima.

Sadtong Agosto 8, ginkasuhan sang grupo nga tagapangapin sang tawhanong kinamatarung ang mga kriminal nga pulis.

Suno mga pulis, nakigbayluhanay sang lupok ang mga sibilyan kag nakakumpiska kuno sila sang 13 manubo sang kalibreng armas halin sa gintabuan. Ginpabayuan man nila sang uniporme nga komoplahe ang isa sa mga ginpatay, ang 14-anyos nga si Muchaki Muka. Ginpabugal sang reaksyunaryong estado sang India ang masaker bilang “pinakadaku nga operasyon” batuk sa mga Naxalista (pagpanawag sa mga Maoista sa India) sa estado sang Chattisgarh. Ang Chattisgarh kabahin sang ginabansagan nga “Red corridor,” mga lugar nga mabaskog ang presensya sang CPI-Maoist kag armadong hukbo sini, ang People’s Liberation Army.

Pero suno sa imbestigasyon sang Scroll.in, isa ka independyenteng midya sa India, nagakatulog sa isa ka “kheta” o “ladi,” isa ka payag nga temporaryo nga ginapunduhan sang mga mangunguma kada tion sang tigtalanum kag ani, ang 30 katawo sang paulanan sang bala sang mga pulis. Sa 15 napatay, apat ang menor de edad. Apat ang gin-aresto, isa ang grabe nga napilasan samtang nakapalagyo ang nabilin. Sa listahan nga ginpaggwa mismo sang CPI-Maoist, wala ni isa sa ila myembro sang ila hukbo o milisya. Napamatud-an sang imbestigasyon mismo sang mga pulis nga ang “pila” sa mga biktima indi Maoista.

Ginpanginwala man indi lang sang mga himata sang mga biktima, kundi pati sang ila kasimaryo, nga mga sibil-

yan ang ginmasaker sang mga pulis. Lakip diri ang tatlo ka magparyente nga menor de edad, nga nag-upod lang sa ila amay kag tiyo. Sa kama-tuoran, duha lang ang may plano nga matulog sa *kheta* sadtong gab-i nga ina. Nagdamu lang sila sang mag-umpisa nga mag-operasyon ang mga tropa sang pulis sa Nulkatong kag kaingod nga mga baryo.

Suno pa sa mga himata sang mga biktima, nagpundo ang 30 sibilyan sa nasambit nga *kheta* agud palagyuhan ang pagpang-abuso sang mga pulis nga nagsugod mag-operasyon umpisa sadtong Agosto. Sa masami, arbitraryo nga ginakulong kag ginabakol sang mga pulis ang mga lalaki nga residente kon makasulod sila sa lugar. Ginakawat ang mga bugas kag manok sang tagabaryo.

Sa kaangut nga balita, nagadamu ang mga organisasyon sa sulod kag gwa sang India nga naga-pakamalaut kay Nahendra Modi, puno nga ministro sang pungsod, sa ginhimo niya nga *crackdown* sa mga aktibista para tapnaon ang lehitimo nga protesta batuk sa mga polisiya sang iya rehimen.

Naglunsar sang serye nga reyid kag pagpang-aresto ang pulis sang India sa anum ka estado batuk sa mga lider sang komunidad, pati ang kilala nga mga intelektwal sadtong Agosto 28. Gin-aresto kag ginditiner sini sanday Sudha Bhadravaj, abugado kag tagapangapin sang tawhanong kinamatarung; Varavara Rao, kilala nga manunulat kag mamalaybay kag iya duha ka anak nga babaye nga sanday Anala kag Pavana; Arun Ferreira, manunulat kag aktibista; reporter kag aktibista nga Gautam Navlak-

ha; Vernon Gonsalves, manunulat kag aktibista; Stan Swamy, pari nga Katoliko kag aktibista; Anand Teltumbe, propesor kag eksperto; K. Satyanarayana, propesor; KV Kurmanath kag Kranti Tekula, mga peryodista; kag Jiten Yumnam, peryodista kag tagapangapin sang tawhanong kinamatarung. Gin-aresto sila sa basehan lang sang suspetsa nga imbwelto sila sa himu-himo nga sugilanon sang plano nga asasinasyon kay Modi kag pagpanguna kuno sa protesta sang nagligad nga tuig para suportahan ang mga Adivasi, ang kolektibo nga panawag sa mga pungsodnon nga minoriya sang India. Ginaakusahan man sila nga nagasuporta sa CPI-Maoist kag sang armadong hukbo sini, ang People's Liberation Army, nga pangunahon nakabase sa lugar sang mga Adivasi.

Naglab-ot sa 12 organisasyon halin sa India, Nepal, Germany, a Bangladesh kag Pilipinas ang nagpirma sa petisyon para ibasura ang himu-himo nga mga kaso batuk sa mga aktibista kag gilayon sila nga hilwayon.

Nanawagan man sadtong Agosto 17 ang ILPS-Canada nga gilayon kag wala sang kundisyon nga hilwayon sanday G.N. Saibaba, upod ang "India 5" kag tanan nga bilangong pulitikal sa India kaangut sa ika-72 tuig sang kahilwayan sang India.

Si Saibaba kilala nga propesor sa literatura sa Delhi University. Ang lima ka aktibista naman aktibo nga tagapangapin sang tawhanong kinamatarung, labi na sang mga Adivasi. Gin-aresto sila sadtong Hunyo 2017.

Ginsentensyahan si Saibaba sang tuig nga ina sang tubtub buhi nga pagkabilanggo, upod sanday Hem Mishra, Prashant Rahi, Mahesh Tirki kag Pandu Narote. Ginaakusahan sila nga may angut sa mga Maoista. Nakakulong subong si Saibaba sa notoryus nga bilanguan sang Nagpur sa pihak sang ila malala nga balatian. **AB**

Mga grupong progresibo sa Colombia, nagtingub

NAGTINGUB ANG LIMA ka grupong progresibo sa Colombia agud tukuron ang malapad nga demokratiko kag anti-imperyalistang prente sa idalum sang International League of Peoples' Struggle (ILPS) sadtong Agosto 10-11.

Suno kay Prof. Jose Ma. Sison, tagapangulo sang International Coordinating Committee sang ILPS, napanahon kag nagakasantu ang paglunsar sang asembleya sa idalum sang tema para sa hustisya sosyal labina matapos nga isurender sang FARC (Fuerza Armada Revolucionario de la Colombia) ang armadong paghimakas kabaylo sang pila ka konsesyon sa pulitika halin sa reaksyunaryong estado sang pungsod. Wala sang matabo sa ginpirmahan nga kasugtanan sa tunga sang FARC kag sang gubyerno nga Colombian, siling ni Sison, kag indi maagum ang hustisya sosyal tubtub nakapaidalum ang pungsod sa pagginahum sang imperyalismong US kag samtang labi nga nagagrabe ang pagpamigos kag pagpanghimulos sang nagaharing sahi sang Colombia sa pumuluyo. Nagsulod sa pinal nga kasugtanan para sa pagsurender sang armas ang FARC sadtong 2016, kabaylo sang tatlo ka pusiyaon sa parlamento kag amnestiya para sa mga hangaway sini.

Suno kay Prof. Sison, ang mga progresibong grupo nga nagtingub ang ara sa pusisyon para tun-an ang kasaysayan kag ipresentar ang kahimtangan sang pumuluyo sang Colombia. Panahon subong sang maigting nga kumpetisyon pang-ekonomya kag ribalan sa pulitika sa kubay sang mga imperyalistang poder kag nagalala ang ila pagpamigos kag pagpanghimulos sa mga pumuluyo sa kalibutan, siling ni Sison. Bangud sa ila makitid nga makinaugalingon nga interes, ginaduso man nila mismo ang proletaryo nga mag-alsa kag hilwayon ang kaugalingon.

Partikular sa Latin Amerika, kon sa diin nasakup ang Colombia, ginagamit sang US ang mga alyado kag mga tinawo sini sa patag sang pulitika kag ekonomya para tapnaon kag

lutuson ang mga anti-imperyalista, demokratiko kag rebolusyonaryong pwersa kag pumuluyo. Kadungan sini, ginapunggan man sang US ang pagsulod sang kapital sang China sa isa ka rehiyon nga tuman kalapit kag madugay na nga ginasingahum nga likuran. Amo man, mabaskog ang pagbato sang mga pungsod diri, pareho sang Cuba kag Venezuela, batuk sa pagpasilabot kag interbensyon sang US. Lauman nga magasingki pa ang mga pagtinguha nga i-imponer ang pagginahum sini sa Latin America, suno pa kay Sison.

Sa sini, dapat handa man ang mga progresibong grupo nga palaparon kag paigtingon ang nagkalainlain nga porma sang pagbato sa tunga sang US kag pumuluyo sang Latin America. "Sa masunod nga lima tubtub 10 tuig, mangin saksi kita sa wala kapares nga paglupok sang mga bula sa ekonomya kag pulitika sang pangkalibutanon nga sistemang kapitalista kag ang wala kapares nga pagtaas sa lebel sang pagbato sang pumuluyo," dugang pa ni Sison.

Ginabug-os ang ILPS-Colombia sang La Corporacion para Investigacion y la Educacion Popular, El Movimiento por la Defensa de los Derechos del Pueblo, El Movimiento por la Constituyente Popular, el Colectivo Nacional Sindical Clasista 'Guillermo Marin' kag Organizacion de Mujeres del Pueblo de Colombia.

Kabahin subong ang ILPS-Colombia sa 200 katapu nga organisasyon sa 40 pungsod sa lima ka kontinente nga magapadayon sa pagpabaskog sang paghiliusa, pagbuligay kag koordinasyon sa mga anti-imperyalista kag demokratikong paghimakas sa bilog nga kalibutan paagi sang nagadaku nga paghulag sa mga 17 isyu nga multisektoral. **AB**